

Diskors ta' l-E.T. Marie-Louise Coleiro Preca, waqt Ikla Statali Ad Unur President Béji Caid Essebsi, 5 ta' Frar 2019

**Eccellenza President Béji Caid Essebsi
Onorevoli Prim Ministru Joseph Muscat
Mr Speaker
Is-Sinjuriya Tiegħu l-Onorevoli Prim Imhalled Joseph Azzopardi
Onorevoli Ministri
Onorevoli Segretarji Parlamentari
Onorevoli Kap ta' l-Oppożizzjoni
Onorevoli Membri tal-Parlament
Eccellenzi
Mistednin distinti**

Eccellenza, President tar-Repubblika tat-Tunezija, nixtieq għal darb'ohra nagħti merħba lilek u lid-delegazzjoni tiegħek, għal din iż-Żjara Statali fil-Gzejjer Maltin.

Il-preżenza tiegħek f'Malta hija opportunità oħra biex li pajjiżi tagħna jkomplu jsaħħu l-hbiberija eċċellenti ta' bejniethom.

Kien ta' pjaċir għaliya li nkun fit-Tunezija fuq żjara uffiċjali fl-2017, meta l-pajjiżi tagħna ċelebraw il-hamsin sena minn meta ġew stabbiliti r-relazzjonijiet diplomatiċi bejniethom.

Minbarra li saħħahna r-relazzjonijiet politiċi bejn il-pajjiżi tagħna, iż-żjara tiegħi fit-Tunezija kienet opportunità biex insaħħu wkoll ir-relazzjonijiet soċjo-ekonomiċi bejn il-popli rispettivi tagħna.

Ahna żewġ nazzjonijiet b'identità qawwiya Mediterranja, bi storja komuni. Minn dejjem, il-popli ta' Malta u t-Tunezija kellhom relazzjonijiet tajbin u

b'saħħithom. Matul l-aħħar tas-seklu dsatax u l-ewwel parti tas-seklu ghoxrin, kien hemm bosta Maltin li emigraw lejn it-Tuneżija.

Għalhekk, ir-relazzjonijiet tagħna mhumiex sempliċiment diplomatiċi jew ġeografiċi. Huma profondament kulturali, inkorporati fid-DNA tal-lingwa u l-identità tagħna.

Fil-fatt, l-eqdem kitba bil-Malti, il-“Kantilena”, fiha diversi kliem u karatteristiċi etimoloġiċi li huma wżati b'mod distint fid-djalett Tuneżin.

Eċċellenza, President Essebsi

Għixna l-imghoddi tagħna flimkien, u rridu nassiguraw li ngħixu l-futur flimkien ukoll. B'dan il-mod, aħna nistgħu niżguraw il-prosperità tal-pajjiżi tagħna u anke għar-Reġjun tal-Mediterran.

Malta m'hijiex biss membru ta' l-Unjoni Ewropea, u bieb għal suq enormi ta' hames mitt miljun Ewropew, iżda hija wkoll membru tal-*Commonwealth*, li tiġbor flimkien tlieta u hamsin pajjiż iehor minn madwar id-dinja.

Nemmen li l-familja tan-nazzjonijiet Mediterranji għandhom hafna x'joffru lid-dinja, f'dak li hu żvilupp tar-reġjun tagħna, bhala mudell ta' kollaborazzjoni u djalogu.

Iż-żewġ pajjiżi tagħna għandhom rwol attiv fl-Unjoni għall-Mediterran, kif ukoll parteċipanti qawwija fil-Forum Mediterranju tal-Punent, magħruf bhala l-5 + 5, li għadu kif iltaqa' ftit ġimghat ilu, f'Malta.

Biex din il-viżjoni ta' kollaborazzjoni u djalogu ssir realtà, irridu nindirizzaw it-thassib u l-kunflitti reġjonali, billi nahdmu flimkien, biex insegwu l-ġid komuni tal-popli diversi tagħna.

L-iskambji kontinwi u numerużi ta' livell għoli jagħtuni serhan tal-moħħ, li qed noħolqu mudell ta' djalogu kontinwu, bejn il-pajjiżi li għandhom l-istess valuri u aspirazzjonijiet.

Eċċellenza,

B'sodisfazzjon ninnota li l-kooperazzjoni fuq livell governattiv, kif ukoll il-kollaborazzjoni bejn entitajiet privati u entitajiet mhux governattivi, bejn Malta u t-Tuneżija, intensifikaw ukoll.

Għal dawn ir-raġunijiet, jiena konvinta li l-pożizzjonijiet ġeo-strateġiċi rispettivi tagħna qed jiġu esplorati b'mod pożittiv, biex jippermettu aktar il-kollaborazzjoni bejn l-awtoritajiet tagħna, il-komunitajiet tan-negozju tagħna, u *stakeholders* oħra.

Nagħmel kuragg meta nara l-interess kbir muri mill-intraprendituri taż-żewġ pajjiżi tagħna, li ltaqgħu matul diversi fora tan-negozju li saru kemm fit-Tuneżija kif ukoll aktar kmieni illum f'Malta .

Nawgura li x-xogħol li qed isir mill-Kummissjoni Kongunta Malta-Tuneżija ser jwassal għal aktar sinerġiji f'għadd ta' oqsma differenti, biex nilhqu l-għanijiet ta' żvilupp sostenibbli u prosperità inkluziva.

Jiena konvinta li l-hbiberija bejn il-pajjiżi u l-popli tagħna se tkompli tikber fil-ġejjieni, għax iż-żewġ naħat huma impenjati bi-shih għall-paċi sostenibbli u l-prosperità inklussiva.

Impenn bħal dan huwa rifless b'mod ċar fil-Konferenza dwar l-Ugwaljanza bejn is-Sessi, li ser tiġi organizzata b'kollaborazzjoni bejn l-Akkademja Mediterranja għall-Istudji Diplomatici, fl-Università ta' Malta, l-Ambaxxata Tuneżina f'Malta u l-Uffiċċju tiegħi.

Din il-konferenza se tkun opportunità oħra għall-pajjiżi tagħna biex jikkonsolidaw il-valuri komuni ta' ugwaljanza u ġustizzja soċjali.

Eċċellenza, President Essebsi,

Ninsab fiduċjuża li l-hbiberija b'saħħitha bejn Malta u t-Tuneżija għandha tkompli tiffjorixxi u tikber, għal hafna snin li ġejjin.

Nawgura li l-hbiberija bejn il-popli tagħna tkun dejjem sors ta' paċi sostenibbli u ta' prosperità inklussiva, għall-benefiċċju kemm tal-popli tagħna illum, kif ukoll tal-ġenerazzjonijiet tal-ġejjieni.

Għaldaqstant, nistieden lil kullhadd biex nixorbu bis-saħħa ta' l-Eċċellenza President tar-Repubblika tat-Tuneżija u bis-saħħa ta' l-hbiberija dejjiema bejn il-Popli ta' Malta u tat-Tuneżija.